

የቅዱስ ገብርኤል ተራዳኢነት

ከመልአክ ምሕረት ብርሃኑ ተሰፋዩ

የመላእክት አለቃ ቅዱስ ገብርኤል በእግዚአብሔር ዙፋን ፊት ቁመው ለሰው ልጆችና በጌታችን በመድኃኒታችን ኢየሱስ ክርስቶስ ለሚያምኑ ምእመናን ሁሉ ምሕረትን፣ ሰላምን፣ ሕይወትን እንዲያገኙ ለተቸገሩት ሁሉ እግዚአብሔር አምላክ ችግራቸውን እንዲያስወግድላቸው የታመሙትንም ጤና እንዲያገኙ ከሚለምኑና በአማላጅነታቸውና ለተራዳኢነታቸው ከታወቁና ከከበሩ መላእክት አንዱ የመላእክት አለቃ ቅዱስ ገብርኤል መሆኑን በቅዱሳት መጻሕፍት ተጽፎ ይገኛል። (መጽሐፍ ቅዱስ፣ ዳን.፩ ቁ.፲፭-፲፯፤ ሉቃ.፩ ቁ.፲፱)

የመላእክት አለቃ ቅዱስ ገብርኤል አጋዕዝተ ዓለም ሥላሴ መላእክትን ፈጥረው ተመራምረው ፈጣሪያቸውን ይወቁ ብለው በተሰወሩባቸው ጊዜ በሥልጣን ከፍ አድርገው ከፈጠሩዋቸው መላእክት አንዱ ዲያብሎስ (ሰይጣን) ወደ ላይና ወደ ታች ቢመለከት ከእርሱ በሥልጣን በመዓርግ የሚበልጥ ባለየጊዜ እኔ ፈጠርኳችሁ ብሎ በውሸት ተናገረ፤ በዚህ ጊዜ በሰማያት ያሉት መላእክት ሁሉ በጥርጥር ውስጥ ገብተው ስለተናወጡ የሰላም መልአክ ቅዱስ ገብርኤል ፈጣሪያችንን እስክናውቅ ድረስ በያለንበት እንጽና፤ እንረጋጋ ብሎ መላእክትን ያጽናና ያረጋጋ መልአክ በመሆኑ መልአክ ሰላም ቅዱስ ገብርኤል ተብሎ ይነገርለታል (ይጠራል)።

በዚህ ጊዜ አጋዕዝተ ዓለም ሥላሴ ፈጣሪያቸውን የሚያውቁበት የዕውቀት ብርሃን በመላእክት ላይ ስለአፈሰሱላቸው ፈጣሪያቸውን አውቀው ቅዱስ፣ ቅዱስ፣ ቅዱስ፤ የሠራዊት ጌታ እግዚአብሔር ምድር ሁሉ ከክብሩ ተሞልታለች እያሉ አመስግነዋል። (ገድለ አዳም ገጽ ፲፫፤ ኢሳ.፯ ቁ.፫-፱) የመላእክት አለቃ ቅዱስ ገብርኤል በብሉይ ኪዳንም ሆነ

በሐዲስ ኪዳን ሰማያትንና ምድርን በውስጣቸው የሚኖሩትን ሁሉ የፈጠረ አምላካችንን እግዚአብሔር አንክድም ብለው በካሃድያን ነገሥታት ፊት ቁመው በልዩ ልዩ ሥቃያት የሚሰቃዩትን ሰማዕታትን ተጋድሎቻቸው እስከፈጸሙ ድረስ በማጽናናትና በመርዳት፤ እንዳያቃጥላቸው የነደደውን እሳት በማጥፋት፤ በማቀዝቀዝ በልዩ ልዩ ችግር ተይዘው የነበሩትን ከፈጣ

ይህንንም ለማረጋገጥ ታኅሣሥ ፲፱ና ሐምሌ ፲፱ በየዓመቱ በሚከበረው በቁልቢ የቅዱስ ገብርኤል በዓልና በሌሎችም በቅዱስ ገብርኤል ስም በተሠሩ አብያተ ክርስቲያናት ሂደን ብንመለከት ምእመናኑ በቅዱስ ገብርኤል አማላጅነት የተደረገላቸውን ተአምራት እየተናገሩ የሚያቀርቡትን ስዕላት ራሱ ምስክር ነው።

የመላእክት አለቃ ቅዱስ ገብርኤል ከላይ እንደ ተገለጸው ከፈጣሪው ታዞ በጌታችንና በአምላካችን ኢየሱስ ክርስቶስ አምነው በከሐድያን ነገሥታት ፊት የሚጋደሉትን ሰማዕታት ለመርዳትና ለማጽናናት ከእግዚአብሔር የተሰጠው ተግባር ስለሆነ



ሪው እያማለደ ችግራቸው የተወገደላቸው ምእመናን ስፍር ቁጥር የላቸውም ብንል ማጋነን አይሆንም። የእግዚአብሔር ችርነትና ምሕረት ለዘለዓለም ነውና (መዝ.፩፻፴፭ ቁ.፩-፳፯)

በዚሁ ጽሑፍም ሕፃኑ ቅዱስ ቂርቆስንና እናቱ ቅድስት ኢየሱሳን ከሐዲው እስክንድሮስ የተባለ መኰንን በልዩ ልዩ ሥቃይ እንዲያስቃዩላቸው ባዘዘ ጊዜ ገድላቸውን እስኪፈጽሙ

ድረስ ቅዱስ ገብርኤል ሊቀ መላእክት እንዴት እንደረዳቸውና እንዳጽናናቸው እንግራለን። ቅዱስ ቂርቆስና እናቱ ኢየሱጣ በነበሩበት ዘመን በጣኦት የሚያመልኩ እንዲያቅልጥያኖስና እርሱን የመሳሰሉት ከሐዲያን ነገሥታት የነገሡበት ዘመን ነበር። በዚህ ዘመን የብዙ ንጹሐን ክርስቲያን ደም እንደ ጐርፍ የፈሰሰበት። ክርስቲያኖች ስለ ሃይማኖታቸው ከቦታ ወደ ቦታ የተሰደዱበት። በእሳት የተቃጠሉበት፣ በሰይፍ የተቆረጡበት፣ ወደገደል የተወረወሩበት፣ ስለ ክርስቶስ ፍቅር ብለው ብዙ መከራና ሥቃይ የተቀበሉበት ዘመን ስለ ነበር ዘመነ ሰማዕታት ተብሏል፤ ዘመኑም ከ፪፻፵-፫፻፳ ዓ.ም መሆኑን በታሪክ ተመዝግቦታል።

በዚህ ዘመን ቅዱስ ቂርቆስ ሕፃን እያለ እግዚአብሔር አምላክ ለመንፈሳዊ ሥራ መርጦታልና የሦስት ዓመት ሕፃን ሆኖ ሳለ ዳዊት በመዝሙር ፻፳ ቁ.፻፴ «የቃልህ ፍቺ ያበራል ሕፃናትንም አስተዋዮች ያደርጋል» ብሎ በተናገረው መሠረት ቅዱስ ቂርቆስም በሕፃንነቱ በመንፈስ ቅዱስ እንደ ሐዋርያት ጥበብና ማስተዋል ኃይልም ስለተሞላ በከሐድያኑ ነገሥታት ፊት ስለ ክርስቶስ አዳኝነትና አምላክነት እየመሰከረ የሚያመልኳቸውም ጣኦታት ከንቱ መሆናቸውንና ከምንም የማያድኑ መሆናቸውን ያስተምራቸውና ይገሥጻቸውነበር። (መዝ.፻፲፫፡፲፩-፲፯)

እናቱ ቅድስት ኢየሱጣም ይህንን መንፈስ ቅዱስ ያደረበትን ሕፃን ልጅዋን ስለ ሰጣት እግዚአብሔርን እያመሰገነች የልጅዋን ብርታትና አስተዋይነት እያደነቀች ትበረታ ነበር። ነገሥታቱም በማስተዋሉና በቅዱስ ገብርኤል ተራዳኪነት ከእናቱ ጋር በሚያደርሱባቸው ልዩ ልዩ ሥቃያት አለመለወጡና እናቱን እያጽናና ብዙ ሥቃያትን በመቀበሉ ያደንቁት ነበር። እግዚአብሔር በቅዱሳኑ ላይ ድንቅ ነውና (መዝ.፳፯፡፴፭)

ጌታችን ኢየሱስ ክርስቶስም እንደነ ቅዱስ ቂርቆስ በመሰሉ ሕፃናት አድሮ ብዙ መንፈሳውያን ሥራዎችን እንደሚሠራ ሲገልጽ «ሕፃናትን ተዋቸው ወደ እኔ ይመጡ ዘንድ አትከልክሏቸው መንግሥተ ሰማያት እንደነ ዚህ ላሉት ናትና» (ማቴ.፲፱ ቁ.፲፬) ብሎ አስተምሯል። በአህያ ላይ ተቀ

ምጦ በሆነዕና ዕለት ወደኢየሩሳሌም ሲገባም ልዑል አምላክ መሆኑን ተገልጿላቸው ሆነዕና ከጳርያም የወረደ መድኃኒት እያሉ እየዘመሩ የተቀበሉት ሕፃናት ነበሩ። (ማቴ.፳፩ ቁ.፱-፲)

ቅዱስ ቂርቆስም ምንም ሕፃን ቢሆን ሁሉን ለማድረግ የሚቻለው አምላክ ከቅዱስ ቂርቆስና ከእናቱ ከቅድስት ኢየሱጣ ጋር ሆኖ ከሐድያን በሚያደርሱባቸው ልዩ ልዩ ሥቃያት እንዳያዝኑና እንዳይደክሙ መልአኩ ቅዱስ ገብርኤልን ልኮ ያጽናናቸውና ይረዳቸው ነበር (መዝ.፴፫፡፯-፰)።

ሕፃኑ ቅዱስ ቂርቆስና እናቱ ቅድስት ኢየሱጣ ስለ ክርስቶስ ፍቅር ብለው ጣዖታት ከሚያመልኩ ከሐዲያን ነገሥታት ብዙ ሥቃያት ተቀብለዋል። በገድለ ቂርቆስ ተጽፎ እንደሚገኘው። እስክንድሮስ የተባለ ከሐዲያን መኰንን አሥራ አራት የሹሉ ብረቶች በእሳት አግለው ሰባቱን በቅዱስ ቂርቆስ አካል ሰባቱን ደግሞ በቅድስት ኢየሱጣ ሰውነት እያጋሉ እንዲያሰቃዩአቸው አዘዘ። በዚህ ጊዜ ቅዱስ ቂርቆስና ቅድስት ኢየሱጣ ደስ እያላቸው ተቀበሉት እንጂ ወደ ኋላ አላሉም። ትዕግሥታቸውን ያየ አምላክም የሚረዳቸውን ቅዱስ ገብርኤልን ልኮ የብረቱን ግለት አቀዘቀዘላቸው፤ የጋሉ ብረቶችም ከአካላቸው አስወገደላቸው፤ በዚህ ጊዜ ቅዱስ ቂርቆስና ቅድስት ኢየሱጣ መልአኩ ቅዱስ ገብርኤልን ልኮ ያዳናቸውን እግዚአብሔርን አመሰገኑ። (መዝ.፻፴፭፡፩-፭)

እንደገና መኰንኑ ሰይጣን በልቡ አድሮበታልና። በቅዱስ ቂርቆስና በቅድስት ኢየሱጣ አምላክ ማመን ሲገባው ቅዱስ ቂርቆስና ቅድስት ኢየሱጣን የሚሰቃዩበትን የብረት ጋን አሠርቶ በብረት ጋኑ ውኃ እንዲያፈሉና ቅዱስ ቂርቆስና እናቱ ቅድስት ኢየሱጣን በጋኑ በፈላው ውኃ እንዲያስገቧቸው አዘዘ። በዚህ ጊዜ የውኃው ፍላት ድምፁ እንደክረምት ነጐ ድንድ ይሰማ ነበር፤ ቅድስት ኢየሱጣም ከውኃው ፍላት ድምፅ የተነሣ በጣም ፈራች። በዚህ ጊዜ የመንፈስ ቅዱስን ኃይል የታጠቀ ልጅዋ ቅዱስ ቂርቆስ አይዘኸ እናቱ አትፍሪ የፈጣሪ ያችንን ፊት ለማየት እንበርታ፤ ገድላችንንም እንፈጽም አናንያንና አዛርያን

ሚሳኤልን ያዳነ አምላክ እኛንም ያድነናል ብሎ አበረታት አጽናናት። በዚህ ጊዜ ሁል ጊዜ የሚረዳቸውን ቅዱስ ገብርኤል ሊቀ መላእክት መጥቶ የፈላውን ውኃ አቀዝቅዘላቸዋል።

ከብዙ ሥቃያት በኋላ ቅዱስ ቂርቆስ ወደ ፈጣሪው «ጌታዬ ኢየሱስ ክርስቶስ ይህንን ሁሉ ሥቃያት ስለ ቅዱስ ስምህ ብለን ስንቀበል መልአክህን ቅዱስ ገብርኤልን ልከህ ስለ አዳንከን እናመሰግንሃለን» ብሎ ከጸለየ በኋላ ጌታችንና አምላካችን ኢየሱስ ክርስቶስ ከአዕላፍ መላእክት ጋር ተገልጾ ወዳጄ ቅዱስ ቂርቆስ ስለ ስሜ ብለህ ብዙ ሕማማትንና ሥቃያትን ስለ ተቀበልክ ስለአምላክ ቂርቆስ ስለ አምላክ ኢየሱጣ ብሎ ለቤተ ክርስቲያን ዕጣን ስንዴ ያቀረበ (የሰጠ) በአንተ ስምና በእናትህ ስም ቤተ ክርስቲያን ለሠሩና ላሠሩ፤ ስለአንተና ስለ ቅድስት እናትህ ብየ ከልዩ ልዩ በሽታ አድናቸዋለሁ ብሎ ቃል ኪዳን ሰጥታል። ማንም ከእነዚህ ከታናናሾቹ ለአንዱ ቀዝቃዛ ውኃ ብቻ በደቀ መዝሙር ስም የሚያጠጣ እውነት እላችኋለሁ ዋጋው አይጠፋበትም ተብለዋልና (ማቴ.፲ ቁ.፴፪)

ስለዚህ በቅዱስ ገብርኤል ተራዳኪነትና አማላጅነት በቅዱስ ቂርቆስና በቅድስት ኢየሱጣ አማላጅነት የምናም ምእመናን ሁሉ ከቅዱስ ገብርኤል ሊቀ መላእክትና ከቅዱስ ቂርቆስ ከቅድስት ኢየሱጣ በረከትንና ረድኤትን ለመቀበል ቤተ ክርስቲያናቸው ወደ ታነጸበት እየሄድን በዓላቸውን እያከበርን ለተቸገሩት ነዳያንና አካላቸውን ለጐደለ ስለአምላክ ቅዱስ ገብርኤል ስለ አምላክ ቅዱስ ቂርቆስና ስለ አምላክ ቅድስት ኢየሱጣ ብለን ብንመጸውት በረከትንና ረድኤትን እናገኛለን፤ በኋላም የዘለዓለም ሕይወት ያለበትን መንግሥተ ሰማያት እንወርሳለን፤ በዘለዓለም ቤቶች እንዲቀበሉ አችሁ በእርሱ ወዳጆችን ለራሳችሁ አድርጉ ተብለዋልና (ሉቃ.፲፮፡፱-፲)

የሊቀ መላእክት ቅዱስ ገብርኤል ተራዳኪነት የቅዱስ ቂርቆስና የቅድስት ኢየሱጣ በረከትና ረድኤት በሁላችን ምእመናን ላይ ለዘለዓለም ይደርብን አሜን።